

Beda sajf iehor u mieghu ix-xemx taħraq, šhana, umdita' ... - iżda wkoll nofstanhari fejn il-baħar - li l-klima Mediterranja ġgib magħha. Min jara kif se jiddobba jumejn jew ġimġha *leave* biex fl-aħħar igawdi ftit mistrieħ mir-rutina ta' kuljum, u min jippjana kif ser jiċċelebra t-tmiem ta' sena oħra studju qabel jerga' jħabbat wiċċu mal-kotba tliet xhur oħra...

Hemm ukoll alternattiva oħra kif inqattgħu is-sajf li nixtieq niġbed l-attenzjoni lejha f'din il-harġa, u din hi l-ġhażla li nippruvaw xi haġa ġdida li forsi ma jkollniex ċans naghmlu matul is-sena. Din hi l-esperjenza tal-volontarjat. Kif ser insibu f'intervista fil-paġna tan-nofs, hemm hafna x'nistgħu naghmlu ahna ż-żgħażaġħ fis-soċjeta' tal-llum billi nużaw it-talenti tagħna biex ngħinu lil haddieħor filwaqt li nsahħu l-karattru tagħna. Dan m'għandux għalfejn jirrikjedi infiq ta' flus, vjaġġi madwar id-dinja, jew saħansitra li niddedikaw sajf shiħ għax-xogħol.

Għal min jattendi LINK jew gruppi taż-żgħażaġħ oħra, diġa qiegħed jippartecipa fis-soċjeta'billi jattendi laqgħat ma' żgħażaġħ oħra biex jinqasmu ideat differenti filwaqt li kulhadd jikber fih innifsu kif ukoll jagħmel hbieb ġodda. F'dan il-kuntest anke attitudni pożittiva u ftit hin għal xulxin kapaċi jgħinu jhallu lil min jiltaqa' magħna jhossu tajjeb. Huma affarijiet żgħar u ta' kuljum li bihom nistgħu naghmlu differenza kbira fil-ġurnata ta' xulxin.

Apparti minn hekk hemm diversi opportunitajiet lokali fejn nistgħu nagħtu ftit mill-hin tagħna biex inkunu ta' sapport lill-oħrajn, fosthom li nzommu kumpanija u nagħtu widen lil min spiss ikun waħdu, jew li nużaw il-kapaċitajiet tagħna biex ngħinu organizzazzjonijiet favur minoranzi fis-soċjeta'. Dawn huma biss ftit ideat ta' volontarjat, biex nibdew naħsbu ftit kif il-kwalitajiet personali ta' kull wieħed u waħda minna jistgħu ikunu ta' servizz għall-oħrajn.

Fl-aħħar mill-aħħar, l-importanti hu li ngawdu das-sajf kemm nistgħu filwaqt li nirrispettaw lil kull min niltaqgħu mieghu. Qabel ma nhallikom ridt navzakom biss li it-tema komuni ta' din il-harġa se ttina x'naħsbu fuq l-opportunita, jew 'sejha', li f'dawn is-snin ta' żgħożija nfittxu naghmlu dak li nħossu li l-Mulej jixtieq minna. Fi kliem iehor, nistgħu nsejħulha dak il-potenzjal li nħossu jimbuttana biex ma nibzghux nippruvaw esperjenzi ġodda iżda nitgħallmu u nikbru minnhom.

Mill-pinna ta' Caroline Mercieca

F'DIN IL-HARĠA...

Hsieb tal-edittriċi

Fallejt milli nsahhan is-siġġu!

Warda Bajdana

Intervista

Tmiem...

YOLO

Programm

Birthdays

Fallejt milli nsahhan is-sigġu!

Kien hemm wiehed raġel li kellu għalqa. Fl-għalqa kien hemm kmajra żghira. Darba sid il-għalqa qabba lil wiehed biex jgħinu fix-xogħol tal-hsad. Daħħlu f'din il-kmajra u qallu biex joqgħod bilqiegħda jistennih sakemm jiġi lura. Ma kellux idum aktar minn kwarta sakemm jiġi lura. Wara li kien ilu jistenna xi hames minuti, ir-raġel qam minn bilqiegħda u beda jdur madwar il-kmajra, jifli kull kantuniera tagħha. Laħaq għadda l-hin u s-sid sa fl-aħħar gie lura mill-qadja li kellu.

Is-sid, malli daħal, mar fuq is-sigġu fejn kien stieden lil dan it-tali biex joqgħod bilqiegħda jistennih ġej. Niżżel idejh u hass il-maġħqad. Deher xi ftit iddizappuntat. U qal lil dak li kellu jgħinu fil-għalqa: “Ħabib, kull ma tlabtek hu li toqgħod bilqiegħda fuq is-sigġu biex iżzomm il-maġħqad shun. Imma dan għadu kiesaħ bħal ma kien, u ma sibtekk bilqiegħda fuqu!”

Ir-raġel l-iehor skanta mhux ftit. Ma stenna qatt li sid l-għalqa dan biss ried mingħandu: li jsahhan is-sigġu! Wisq kien hemm xogħol fil-għalqa jistennih, kien mingħalih, u hsibijietu waqt li kien qed jistenna s-sid ġej lura, kien propju fuq dan ix-xogħol tal-hsad li kellu jsir. Qatt ma ppretenda li dmiru se jkun biss li jsahhan il-maġħqad tas-sigġu f'din il-kmajra ġewwa l-għalqa.

Tassew jaf jigħilna bħal dan ir-raġel li ma għarafx jagħmel dak li kien mistenni minnu – sempliċi kemm kien sempliċi dak li kellu jagħmel. Minn dan ir-rakkont għalhekk nistgħu nisiltu żewġ tagħlimiet prinċipali, li lkoll japplikaw għall-hajja spiritwali tagħna bħala nsara, partikolarment f'dak li għandu x'jaqsam mas-sejha li Alla qiegħed jagħmel lil kull wiehed u waħda minna.

L-ewwelnett, li biex nagħrfu x'inhi s-sejha ta' Alla għal hajjitna, irridu nwarribu l-pjanijiet tagħna u nħalluH ikellimna, biex nagħrfu tassew jekk il-hsieb tagħna huwiex haġa waħda mal-hsieb tiegħu. It-tieni, li l-meta, il-kif u l-għaliex ta' dak li qiegħed isejhilna nagħmlu, huma mistoqsijiet li għalihom mhux bilfors se jkollna tweġiba definittiva.

Għalhekk hija vitali l-fidi fil-hajja spiritwali tagħna. Ix-xitan jahdem bis-sahra biex jaqtagħlna qalbna minhabba dawn il-mistoqsijiet, u biex jirriduċi l-fidi tagħna f'Alla, Sid il-hsad, fix-xejn. Ix-xitan jasal jinqeda bil-biza' li jista' jkollna – jew li saħansitra jonqos li jkollna – biex ifixkilna milli nimxu fit-triq li msejhin nimxu. Lil dawk li jibzghu hafna milli jimxu fit-triq li msejhin jimxu, ix-xitan jittanta jkompli jkattar fihom dan il-biza' billi joqgħod quddiemhom. Lil dawk li, minn naħa l-oħra, l-ebda tip ta' biza' ma jasal jahkimhom biex jimxu fit-triq li jahsbu li għandhom jgħaddu minnha, ix-xitan joqgħod mhux quddiemhom, imma warajhom – biex jimbutthom, biex jgħagglu 'l quddiem, biex jagħmlu l-frejjeġ, bħall-qattusa għagġelija li tagħmel frieh għomja.

Mela jehtigilna li nisktu biex jittellem fil-qalb tagħna Sid il-hsad. Il-hsibijiet tagħna jafu jkunu bħal 'storbu' li jostakolana milli nagħrfu x'inhi s-sejha tiegħu għalina. Is-silenzju intern jiffirma l-atmosfera l-aktar ideali li fiha, permezz tat-talb, Alla jkellimna permezz tas-sinjali li jinsabu madwarna. Is-sejha tiegħu għalina, taf tidher ċkejkn wisq għal għajnejn in-nies tad-dinja. Izda għal Alla, is-sejha ta' kull wiehed u waħda minna hi bħal holqa vitali f'katina ta' ward li jwassalna għal għandu permezz ta' Kristu Ġesù.

Mill-pinna ta' Robert Gatt

Warda Bajdana

Kont għadni tfajjel ċkejken	Fis bdejt ingib ġo moħhi
Frisk ġo moħhi il-praċett	Lilek hdejja hemm l-isptar
Illi ġewwa l-fond ta' qalbi	Li għax jien kont f'qiegħ ta' sodda
Xejn ma jgħix għajr il-perfett	Bqajt hemm hdejja 'il bogħod mid-dar
Sakemm darba ġiet iżżurni	Niftakrek bi tbissima
Fost qrabati f'dal-waqtiet	Tferrah lilna n-neputijiet
Dalma tbeżza tfarrak tkisser	Hekk kif demgħa tgerbeb sħuna
Dalma kerha tal-imwiet	Tarana nikbru maż-żminijiet
U qajjimni fis filgħodu	Kont għadni tfajjel ċkejken
B'demgħa sħuna dan missieri	Bla ħjiel x'inhuma mwiet
Sabiex lili wkoll iħabbar	Sakemm inti raddejt ruhek
Illi int hallejtna kmieni	U tirt lejn Alla fis-smewwiet

U Illum ninsab fuq qabrek
B'dina qalbi tant herqana
Nistennik li tiġi lura
W issibni haw' b'warda bajdana.

Ħmistax-il sena nieqsa
Inħobbok

Mill-pinna ta' Daniel Mangion

Intervista ma' Dun George Grima ta' 'Ġesu' fil-Proxxmu'

X'inhu l-ghan ta' din l-ghaqda volontarja? Kif bdiet l-idea li tinbeda din l-ghaqda?

L-ghan hu wiehed Evangeliku: 'kont bil-ġuħ u tmajtni' u bhalma qal Ġesu, 'Kull ma ghamiltu ma' wiehed mill-iżghar fost dawn hutu, ghamiltuh mieghi'. Ghal dan l-ghan, 27 sena ilu twaqqaf 'Ġesu fil-Proxxmu', biex ngħinu lit-tfal fil-bżonn fil-Brazil, minhabba li bħala saċerdot kont missjunarju ġewwa l-Brazil. Meta mradt u kont l-isptar f' Malta bdejt nahseb x'nista' nagħmel aktar għat-tfal tal-Brazil.

Xi żvillupi saru biex l-ghaqda hi dik li hi llum?

Żvilupp fl-ghaqda hu kollu opra ta' Alla, mhux tiegħi, jien sempliċiment strument f'idejn Alla. L-ewwel bdejna ngħinu xi 300-400 tifel fil-Brazil. Il-medja mbagħad fethet hafna bibien u anke l-providenza ta' Alla kienet kbira. Tant bdew ġejjin bl-ghajjuna għal dawn it-tfal li minn 4 djar spicċajna b'103, għalkemm dan l-ahħar naqsu xi ftit, minhabba li l-hajja tagħhom tgiebet. Anke l-Gvern stess sar jagħti għajjuna lil skejjel bħalna. Ma jfissirx li l-faqar fil-Brazil spicċa.

Xi proġetti qed isiru jew tixtiequ li tagħmlu fil-futur?



Maz-żmien ma bqajniex biss il-Brazil, imma ftahna djar fil-Kenja u Etjopja minhabba li bqajna nirċievu hafna għajjuna. Għandna mal-200 dar fl-Etjopja u 40 dar fil-Kenja. Fil-Kenja l-proġetti huma marbutin ma' dawk diżabbli l-aktar. Kull xahar nagħmlu operazzjonijiet lit-tfal f'dik li hi *orthopaedic* (għadam) u minhabba ħruq tal-ġisem. Hemm djar għal tfal muti u torox u dar ohra għal trabi abbandunati.

Fl-Etjopja nagħfsu fuq l-edukazzjoni minhabba li 92% tal-popolazzjoni hi illiterata. Ngħinu wkoll familji lebbriji fejn dawn qegħdin jitkeċċew mill-bliet

u jgħixu f'ċimiterji. Hawnhekk qed nipprovaw nibnu librerija, u *grinding mill*. Il-prijoritajiet bħalissa huma tnejn: 1. li nipprovdu edukazzjoni lill-bniedem diżabbli fl-Etjopja peress li fis-soċjeta' għad hemm ċertu tabu' (proġett ta' 1.2 miljun ewro) 2. li nifthu klinika biex nibdew nagħmlu operazzjonijiet tal-ghajnejn bħal tal-kataretti.

Hemm xi esperjenza partikolari li tant tolqtok tant li ma tinsieha qatt?

Kuljum niltaqa' ma' esperjenzi li jolqtuni. Pero' wahda li ma ninsieħ hi meta ridt nara kemm hemm nies diżabbli f'post partikolari. Waqt li konna qed nistennew, rajt wahda mara li kellha mgeżwra biċċa ċarruta, fejn kellha tifel qiegħed imut, jismu Mabaratu, li kien għami u bil-kustilji kollha jidhru. Ħadnieħ, u tajnieħ biċċa ħobż. Dak staqsa lil missieru xi tkun din li qiegħed jiekol, għax qatt ma kien daq biċċa ħobż. Illum dan it-tifel qiegħed jgħin tfal ohra. Bħal dan il-każ hemm mijiet ohra. Esperjenza li lili kidditni hafna hi meta sibna żewġ itfal minn tagħna mikulin minn kuk-kudrill kbir hafna. Esperjenzi ohra fejn inkun iddispaċut hafna huma meta nsib xi tarbija mormija go landa taż-żibel .



Ġieli sibt/u xi tfixkil?

Proġett jikber biss bit-tfixkil! Minghajr salib ifisser li tkun qed tagħmel proġett żbaljat. L-aktar li ssib tfixkil hu minghand dawk li l-anqas tistennih. Bhalta bniedem jiddispaċik hafna, imma jekk temmen f'Alla taf li dak li qed tagħmel hu għall-ġid. Ġesu wkoll sab tfixkil. Pero' hemm hafna nies ta' rieda tajba.

X'jista' wiehed jagħmel biex jgħin lil din l-għaqda li, fl-aħhar mill-aħhar, l-għan tagħha hu li tgħin aktar nies?

Min jgħin lil fqir ma' jkunx fqir għal għajnejn Alla, u żgur li Alla ma jnsiex il-generożita' tagħna mal-fqar. Hemm diversi modi ta' kif wiehed jista' jgħin. Xi eżempji: €30 għal bawser tal-ilma li jisqi 120 tifel għal xahar, €12 għal pakkett hrieqi, €23 għal medicina, €5 għal par żarbun biex it-tfal ma' taqbadhomx lebbra, u €20 għal borża ross.

Hemm possibilita' li wiehed jagħmel xi esperjenza biex jgħin lil dawn in-nies? X'għandu wiehed jagħmel għal aktar tagħrif?

Iva, nibghatu gruppi qisu darbtejn jew tlieta fis-sena. Bhalissa m'ahniex nibghatu l-Kenja minhabba l-kunflitt li hemm minhabba s-Somalja. Pero' qegħdin nibghatuhom l-Etjopja. Irid javżana minn tal-anqas 4 xhur qabel, fejn normalment imorru għal Lulju u Settembru, u hemm grupp ukoll li sejjer fi Frar, u fejn jgħinuna f'diversi proġetti bħal bennejja, tibjid, teachers, min jgħinna ninstallaw il-proġett għall-ilma, eċċ.

Għal aktar informazzjoni idhlu fuq <http://www.gesufilproxxmu.com/index.html> jew ċemplan lil Dun George Grima fuq 7985 3611.



Tmiem...

(b'dedikazzjoni għal dawk il-persuni li hallewna kawża tan-nuqqasijet tagħna)

"Kemm kellha nies jaħasra...

kemm kienu jhobbuha..."

kulhadd jiskanta, min jibki, min ma jafx x'gara

imma l-folla marret bħan-nghaġ ta' Bendu

wara karru iswed

li qed iġorr hajja li nsterqet.

għalxejn kienet ippakkjata l-knisja,

fejn kienu dawk kollha

meta kellha bżonn ma' min tgħid kelma?

meta kellha bżonn min isabbarha?

xi uħud ippruvaw jikkunslaw

dik ir-ruh li ġa kienet waslet biex titlaq,

darba għal dejjem minn haw'

imma għalxejn...

ma nrexxilhomx

għax it-tfajla li xi darba kienet titbissem halliethom,

ma felhetx iżzomm.

"Kienet għada żghira,

miskina kemm hallietna malajr..."

riedet tahrab...

titlaq...

qalbha ma felhitx għal iktar...

hajjitha hadet hi stess

...hadd ma seta' jgħinha....

għax weħidha kienet...

għax fejn kienu dawk kollha li kienu preżenti fuq il-

bankijiet?

jixxuttaw dmughhom minn taht nuċċalijiet suwed li

jaħbu realta'...

tan-nullita'...

fil-baħh...sakemm tgħaddi ġimgħa, tnejn, tlieta,

erbgħa...

u l-hajja tkompli...

u t-tfajla li bkew tintesa...

qas biss ikun hemm tifkiriet...

anzi mill-bidu nett dik qatt ma ezistiet...

mill-pinna ta' Amanda Muscat

***Tixtieq iddahhal xi artiklu, poezija, tpingija, talba jew ideat oħra
fin-newsletter ta' LINK?***

Ibghat e-mail fuq newsletter@linkyouths.org.

Inhallu f'idejk!

YOLO

Din il-kelma nahseb hafna semghu biha...ghaz-zghazagh tal-lum tfisser “*you only live once*”. Dan l-ahhar iltqajt mal-vidjo ‘YOLO’ ta’ Adam Levine (il-kantant tal-band Maroon 5). Il-kelma YOLO Levine juzaha bhala parodija. Skond il-kantanti f’ din id-diska, YOLO ma tfissirx li ghandek tirriskja ghax darba ha tghix – anzi, bil-kontra, la ha tghix darba biss oqghod attent x’tagħmel!



Min ra l-vidjo (u nissuggerilkom li tarawh) jinduna li l-*motto* tad-diska hu “oqghod attent minn hekk” , “tagħmilx hekk”, “tihux riskji”, “ghix ta’ bezziegh halli zgur tibqa’ haj”. Il-verita’ hi li hadd minna ma jrid jghix din it-tip ta’ hajja.

Imma xi kultant fil-hajja tagħna hekk naghmlu; inkunu bezziegha u ncedu għall-bizghat tagħna. Veru li fil-hajja jigu mumentu ieb sin li jwegghuna u jkissruna, imma l-verita’ hi li kulhadd jghaddi minn mumentu simili. Imma s-sigriet ta’ kemm wiehed ikun kuntent hu hawn: trid tkun kuraġġuż!

Fil-Bibbja għandna *role model* ta’ kif wiehed għandu jkun kuraġġuż, u dan huwa r-Re David! David iffaċċja l-juni, ghedewwa hafna aktar b’sahhithom minnu, ggant, ghira, u anke l-poplu tieghu stess għal xi zmien! Imma permezz ta’ dan kollu David uriena li wiehed għandu jkun kuraġġuż u jafda f’Alla f’KULL sitwazzjoni.

Jekk ahna verament nemmnu li Alla dejjem ihobbna, anke meta naghmlu l-izbalji, allura m’ghandniex għalfejn nibzghu mill-affarijiet diffiċli li toffri l-hajja, ghax Alla hu fil-kontroll u jekk inhalluh imexxi HU zgur li ha jmexxina mill-maltemp tal-hajja għal gol-port tal-genna.

Allura ejjew ilkoll ngħidu YOLO u naghzlu li jmexxina Alla!

Programm ta' Lulju-Settembru:

04.07.14 - FUN NIGHT

11.07.14 - *Celebrating Diversity through football*

1.08.14-3.08.14 – LIVE-IN

08.08.14 - BBQ

15.08.14 - Attivita' mill-4pm 'il quddiem

22.08.14 - Kemm Taf? ...it-tieni parti!

29.08.14 - Laqgħa dwar il-misteri

05.09.14 - *Team Building Activities*

12.09.14 - Biblijografija



LULJU

- 15 - Dorothy Grech
- 17 - Fr. Dunstan Xuereb
- 19 - Robert Gatt
- 29 - Robert Zammit

AWWISSU

- 7 - Martina Caruana
- 12 - Chris Farrugia

SETTEMBRU

- 03 - Cheryl Mamo
- 09 - Leanne Cucciardi

